

اياز جي ابتدائي شاعري ۾ موجود فني، فڪري ۽ ذهني لاڙا

Abstract

Early Life Poetry of Shaikh Ayaz Technical, Philosophical and Intellectual Thoughts Study

Shaikh Ayaz has central position in Sindhi poetry. His poetry is consider best and effective since his own period to even today. His performed many new experiments in Sindhi poetry. He broaden the scholarly thinking and introduced new trends. In this paper Shiakh Ayaz poetries technical, scholarly thinking and visionary aspects are studied from this we can know about poets intellectual evaluation and change of thoughts.

اياز شاعرن جي اهڙي گروهه سان تعلق رکي ٿو، جن لاءِ هو پاڻ ”پيدائشي شاعر“ جو اصطلاح ڪتب آڻيندو هو. شاعري هن لاءِ مذهب سميت هر مقدس شيءِ کان مٿانهين ۽ محترم ٿي نه هئي پر جيئن جو لازوال ڍنگ به هئي. اياز جو عقيدو، مسلڪ، نظريو ۽ طرز زندگي سڀ شاعريءَ وانگر رنگين، دلفريب ۽ گهڻ طرفا هئا. جيتوڻيڪ هو هڪ ڪامياب ۽ پيشيور زندگي گذارڻ وارو انسان هو، جنهن کي پنهنجي ڪٽنب کان وٺي سماج تائين، هر تعلق جي ذميدارين جو مڪمل ادراڪ ۽ احساس هو. هو اردوءَ جي روايتي شاعرن وانگر لالابالو، لاپرواهه، غير ذميوار ۽ هر وقت نشي پتي ۾ غرق رهندڙ شخص نه هو، پر منجهس شاعرانه بي پرواهي ۽ فنڪارانه سرمستي ڀرپور نموني موجود هئي. هن پنهنجي زندگيءَ کي ڪنهن به مخصوص ازم، نظريي ۽ ويچار جي غلاميءَ ۾ ياعمر لاءِ لکي نه ڏنو هو، ڇو ته هو بنيادي طرح باغي فطرت جو مالڪ هو. هن ڪڏهن به ڪنهن خيال، رويي، ازم ۽ نظام جي حاڪميت ۽ غلبي کي سدائين لاءِ قبول نه ڪيو. اسان هن جي شروعاتي شاعريءَ منجهان ٿي، جيڪا هن جي بعد وارن فني، فڪري ۽ ذهني لاڙن جو بنياد ثابت ٿي، هن جي باغيانه ذهن ۽ انقلابي سوچن جو پيرو آسانيءَ سان ڪٿي سگهون ٿا، جنهن ۾ هڪ غير رواجي فنڪار جي سموري تلخي ۽ بي چيني گوليءَ ۾ بارود وانگر پري پئي

آهي. اها شاعري ٻڌائي ٿي ته فرسودگي، بيهي رهڻ ۽ جمود اياز جي تخليق ۽ طبيعت، ٻنهي جي برخلاف هو. اياز جو پهريون شعر ساڍن 15 سالن جي عمر ۾ ڇپيو آهي، پر تڏهن به ان جي اٺت ۽ موضوع روايتي عروضي شاعرن کان الڳ ٿيو بيٺو آهي.

اياز شاعريءَ جي شروعات لڳ ڀڳ ان زماني ۾ ٿي ڪئي، جڏهن هو نيوaira اسڪول شڪارپور ۾ پڙهندو هو، ۽ کيس ڪيٿلداس فانيءَ جهڙي نهايت قابل استاد ۽ پنهنجي دور جي نامور شاعر جي رهنمائي نصيب ٿي هئي. ’فاني‘ ان زماني ۾ ايترو ته مقبول شاعر هو، جو ’سنڌوءَ‘ جهڙي اهم رسالي ۾ سندس شعر اڪثر شروعاتي صفحن تي شايع ٿيندا هئا. ان زماني ۾ شڪارپور جي اسڪولن جو ماحول به قابل رشڪ ٿو ڏسجي، جنهن ۾ نه فقط ”بالڪ ساهت منڊل“ ۽ ”آپ سڌارڪ منڊل“ قائم ٿيل هئا، پر انهن پاران ٻارڙن لاءِ رسالا به جاري ٿيندا هئا. نيوaira اسڪول جي شاگردن منجهان ئي مس ديا ونٽي هولارام نڪر ۽ هوندراج داس گڏجي، ’بالڪ‘ نالي رسالو شروع ڪيو، ته ان جي ردعمل ۾ اياز جي ڪلاس فيلو بهاري لال هريرام ڇاٻڙيا ’سدرشن‘ رسالو ڪڍيو.

اياز جو پهريون شعر ”مرد خدا“ ان ئي پرچي جي جنوري-فيبروري 1938ع جي شماري ۾ شايع ٿيو، جنهن لاءِ اياز لکيو آهي ته اهو هن اسڪولي ڏينهن ۾ سوامي رام تيرٿ جي اردوءَ ۾ ڇپيل ڊائرين ۾ نظيراڪبر آباديءَ جي پڙهيل ڪجهه غزلن کان متاثر ٿي لکيو هو، ۽ ڊاڪٽر انور فگار هڪڙي جي تحقيق موجب: ”شيخ اياز جو اهو شعر سنئون سڌو ترجمو آهي، جو اصل سوامي هيمرام جو آهي.“ (انور فگار، 1999:64)

اهو اردو نظم سيپٽمبر 1936ع جي ’سنڌو‘ مخزن ۾ سويي گيانچنداڻيءَ ”سوامي رام تيرٿ“ تي لکيل پنهنجي مضمون ۾ به ڪم آندو آهي.

نه غم دنيا ڪا به مجھڪو، نه دنيا سے
کنارا به،
نه لینا به نه دینا به، نه حیلہ به نه
چارا به۔

نہ اپنے سے محبت ہے، نہ نفرت غیر
 سے مجھکو،
 سبھوں کو ذات حق دیکھوں، یہی
 میرا نظارا ہے۔
 نہ شاہی میں میں شیدا ہوں، گدائی
 میں نہ غم مجھکو،
 جو ملجاوے سوئی اچھا، وہی میرا
 گذارا ہے۔
 نہ کفر اسلام سے فارغ، نہ ملت سے
 غرض مجھکو،
 نہ ہندو گبرو مسلم ہوں، سبھوں سے پنتھ نیارا ہے۔
 (سندو، 1936: 9)

ایاز جو پھریون شعر هي آهي:

نہ غم دنیا جو آھن کي، نہ دنیا کان
 کنارو آھ،
 نہ ڏيٿو آھ، نہ وٺڻو آھ، نہ جيلو آھ، نہ چارو
 آھ۔
 نہ پنهنجن سان محبت آ، نہ نفرت غير سان
 ان کي،
 سپن ۾ ذات حق ڏسڻو، اهو ان جو نظارو
 آھ۔
 نہ آهي شاد شاهي ۾، گدائي ۾ نہ غم ان
 کي،
 جو آهي، سو ئي آ بهتر، اهو انجو نظارو آھ۔
 کفر اسلام کان فارغ، نہ ملت غرض سان
 انکي،
 نہ هندو آ، نہ کي مسلم، سپن کان پنت
 نیارو آھ۔

جيتوڻيڪ اصل اردو شعر جي ٻولي اهو نٿي ٻڌائي ته ڪو

شاعر ايڏو قادرالڪلام ۽ پختو آهي، پر اياز ان جو ترجمو اهڙو سهڻو ڪيو آهي، جو لڳي ٿو ته جڻ هيءُ ڪلام سنڌيءَ ۾ ئي لکيو ويو آهي. ايئن اياز جي شايع ٿيل شاعريءَ جي شروعات دراصل هڪ ترجمي سان ٿي، جيڪو هيئت ۾ ته بلاشڪ غزل آهي، پر پنهنجي خيال جي وحدت، بوليءَ، لغت ۽ انداز بيان ۾ هڪ مڪمل نظم آهي.

هن غزل نما نظم کان پوءِ، اياز جو جيڪو ٻيو شعر شايع ٿيو، سو به نظم ئي آهي. هن مان سمجهجي ٿو، ته هو اڻندي ئي نظم طرف مائل ٿيو. غزل جي اوج واري دور ۾ هڪ الهڙ شاعر جو اڻندي ئي نظم کي اختيار ڪرڻ، اياز پاران روايت سان پهرين بغاوت هئي. اهو شعر ’سنڌوءَ‘ جهڙي وڏي رسالي ۾ ڇپيو، جيڪو بنا ڪنهن شڪ جي سنڌي ادبي رسالن جي تاريخ جو پهريون مڪمل، پرپور ۽ غيرمعمولي پرچو آهي. ’سنڌو‘ ئي اهو پرچو آهي، جنهن نه فقط ”نئين سنڌ“ جو نعرو ڏنو، پر ان نئين سنڌي ادب، نئين سنڌي شاعري ۽ نئين سنڌي شعور جي به حقيقي معنيٰ ۾ آبياري ڪئي. هن ئي رسالي ۾ اياز جي استادن جا به شعر شايع ٿيندا هئا، ۽ نومبر 1938ع جي شماري ۾ اياز جو پنهنجو هيٺيون نظم به ڇپيو:

سفيد سبز پوشي اڄ ڪڪر ڪيئن ناڪري
آيا،

گوالن جئن مٿي تي موڙ مان مٽڪي ڌري
آيا،

برهمڻ ڪعبي لئه ڪُوزو، گنگا جل مان
پري آيا،

پئي هڪ بوند باراني، صدف جي وات، وه
وه وا،

اڙي! ٻرسي آ برسن کان وري برسات، وه وه
وا.

اها ڇا گاهه گلزاريءَ تي گلڪاري چمن ۾
آ،

جڳي چوڪي ٿي چٽسالي رنگين پوپٽ
ٻرن ۾ آ،

سڄي سرمائيداري اڄ صفا سوسن سمن
 ۾ آ،
 هوا ڏي هيڃ هيڪاري، پکين جي لات، وه
 وه وا،
 اڙي! ٻرسي آ برسن کان وري برسات، وه وه
 وا.

الاهي عشق جو ئي چوطرف جوش و
 جُنون آهي،
 چيو هر خون جي قطره پڪاري لونءَ لون
 آهي،
 جتي جانب وڃان ٿو ات ترانو 'تون' ئي 'تون'
 آهي،
 'مبارڪ' جي زبان تي پڻ سندس ئي تات،
 وه وه وا،
 اڙي! ٻرسي آ برسن کان وري برسات، وه وه
 وا.

هيءُ نظم پڙهڻ سان ڪو به نٿو چئي سگهي، ته هيءُ ڪنهن
 الهڙ ۽ نوخير شاعر جو شعر آهي. مسمطي گهاڙين جي گروهه ۾
 شامل هن فارم کي مخمس سڏجي ٿو. اياز هن مخمس جي هر هڪ
 بند جي آخري سٺ ساڳي رکي آهي، جنهن ۾ وري ”وه وه وا“ جهڙا
 اضافي لفظ ڪتب آڻي، ان ۾ هڪ فطري آهنگ ۽ ردم پيدا ڪيو اٿس.
 هيءُ نظم پنهنجي موضوع ۾ گيت جون سڪون ٿو لاهي، ۽ شاعر
 جي خوشي ۽ مسرت کي نهايت فطري رواني، سرلٽا ۽ حسن سان چٽو
 ۾ ڪا ڪسر نٿو ڇڏي. هن نظم ۾ خود ’برهمڻ‘، ’گوالا‘، ’گنگا جل‘
 جهڙن هندي لفظن سان گڏ ’گلزاري‘، ’صدف‘، ’سوسن سمن‘، ’جوش و
 جنون‘ جهڙا فارسي لفظ ڪم آڻي، هن ٻن مختلف شعري روايتن کي
 ڳنڍڻ جو به ڪم ڪيو آهي، جنهن کي اياز آخر تائين قائم رکيو. ٻئي
 طرف فني سطح تي هيءُ شعر گيت ۽ نظم جو به حسين امتزاج
 آهي. ”هتي ڏانءُ ۽ ان جو چوهه چڪيندڙ آهن. نه نظم جو لهجو اجنبي
 آهي ۽ نه ماحول. نه دقيق لفظن جو استعمال، نه زبان ۾ ثقالت.
 صورت نظم جي ته رواني ۽ سيرت چٽ گيت جي.“ (انور فگار، 2005)

ٻئي طرف ههڙي انوکي رنگ جي شعر ۾، جنهن ۾ قدرتي منظرن ۽ موسم جي جادوئي اثرن کي بيان ڪيو ويو آهي، تنهن ۾ 'سرمائيداري' جهڙي لفظ جو استعمال اياز جي وسيع ذهني ۽ فنڪارانه صلاحيت لاءِ داد جو طلبگار آهي. پهرين ته سرمائيداري لفظ ئي اهڙو آهي، جنهن کي تنقيد جي ٻوليءَ ۾ "غير شاعراڻو" سڏيو آهي. ٻئي طرف اهو لفظ ٻڌڻ سان ماڻهوءَ جي ذهن ۾ جنهن قسم جا تصور ۽ خيال پيدا ٿي سگهن ٿا، سي سڀ غير رومانوي ۽ غير جمالياتي ٿي هوندا، جو اهو لفظ مارڪسي فلسفي ۾ هڪ استحصالِي ڌر سان وابسته ٿيل آهي. اياز ان کي "سڄي سرمائيداري اڄ صفا سوسن سمن ۾ آ"، طور استعمال ڪري، منجهس نئون معنوي روح ڦوڪيو آهي. فطرت تي آيل جوڀن کي هن سرمائيداريءَ جهڙي لفظ سان ظاهر ڪري، خود لفظ ڏانهن پڙهندڙ جي روش کي به بدلجڻ تي مجبور ڪيو آهي. "غير شاعراڻا خيال، تشبيهون، استعارا يا ڪنايا شاعريءَ ۾ نفاست سان بيان ڪري، شاعر لفظن، اصطلاحن، شين ۽ ڪردارن جون معنائون ئي تبديل ڪري ڇڏيندا آهن. جيئن فيض صاحب 'ڪاروبار' لفظ کي تخليقي انداز سان استعمال ڪري، ان جو رنگ ۽ اثر ئي تبديل ڪري ڇڏيو." (جامي، 2010: 14) ايئن ئي اياز هڪ ٻئي غير شاعراڻي لفظ جو اهڙو شاعراڻو استعمال پنهنجي پهرئين منظوم ناٽڪ "مندن جو منڊل" ۾ به ڪيو آهي، جيڪو هن ٻارن لاءِ لکيو هو، ۽ 1947ع جي مارچ ڌاري ٻارن جي رسالي 'گلستان' ۾ ڇپيو هو:

ڙٻيون سهاوڻيون، به چار سانوڻيون، ڪٿي هيئ
 سڪيون، ڪٿي ڪٿي هيئ؟
 نه ڪوهه تي ڪڏهن ملو، نه گهاگهريون ڪٿي
 ڏيو،
 نه انتظار ۾ ٿلو، نه ڪڏ مٿان ڦٽي ڏيو،
 جڏهن ڪڪر هنيون هيون، نه چانوڻيون ڪٿي
 هيئ؟

سڪيون، ڪٿي ڪٿي هيئ؟

هي شعر پڙهڻ کان اڳ ۾ ڪير تصور به ڪري سگهندو، ته 'چانوڻيون' لفظ کي ان نموني به ڪم آڻي ٿو سگهجي! اسان وٽ ته اهو لفظ "فوجي چانوڻيءَ" لاءِ مخصوص ٿي چڪو آهي. "ڪڪرن جو

چانوڻي هڻڻ” ڪهڙو نه خوبصورت ۽ جماليات سان ڀرپور تصور آهي. اياز عام عروضي شاعرن جي ابتڙ پهرئين شعر کان هڪدم پوءِ، جيڪو پڻ هن هڪ اردو غزل جي تتبع ۾ لکيو هو، گيتن جهڙي منفرد، مترنم ۽ اصلوڪي صنف ڏانهن راغب ٿيو. اياز جا ديهاتي گيت نه فقط هن جي منفرد فني ڪاوش جو بي مثال نمونو آهن، پر سندس ابتدائي سوچ جي عڪاسي سان گڏ و گڏ هن جي ذهني لاڙن ۽ روين جو به ڏس پتو ڏين ٿا. هن جا گيت پنهنجن عنوانن منجهان ئي، هن جي پنهنجي ڳوٺاڻي زندگيءَ ۽ زرعي سماج سان وابستگيءَ کان علاوه فطرت پسنديءَ جي به ثابتي پيش ڪن ٿا. ڇو ته ڳوٺ ئي اهي علائقا ۽ هنڌ آهن، جتي فطرت کي پنهنجي ڀرپور رعنائين ۽ حسناڪين سان جلوه گر ٿيندي ڏسي سگهجي ٿو. اُتي ئي صبح جا ڪرڻا سَرنهن جي فصلن تي رقص ڪندي ماڻي سگهجن ٿا، ته نار جا ڦيرا، واهين ۾ وهندڙ ميرانجهڙي پاڻيءَ جي زندگي بخش وهڪ، نار جي لوتين جا دلڪش آواز، هارين جي جهونگار ۽ چهار هڪلڻ لاءِ پيهي تي بيٺل نار جا من موهڻا آواز ٻڌي سگهجن ٿا. توهان کي مٽيءَ جو طلسم ۽ ان طلسم جي سحرانگيزي ڏسڻي آهي، جانورن ۽ پکين سان انسان جي محبت ۽ دوستيءَ کي سمجهڻو آهي، فطرت جي سمورن مظهرن جي هڪ ٻئي سان رشتي ۽ وحدت کي سمجهڻو آهي، ته بهراڙيون ۽ ڳوٺ ئي ان جو بهترين ذريعو بڻجي سگهن ٿا. اياز جا ديهاتي گيت، جن جو عنوان شايد هُن اردوءَ جي اثر ۾ اچي رکيو آهي، سي هن جي زندگيءَ ۽ فطرت سان وابستگيءَ ۽ والهانه محبت جو اهڙو ئي ثبوت آهن.

رات انڌيري، هير ٽڌيري،
 اپ تي تارا چايا
 هاءِ، پرين ياد آيا!
 جهرمر وارا، پيارا پيارا، نيري گهرائيءَ ۾ تارا،
 مون جئن اک به نه لاتائون، ٿي پل پل جهاتيون پاتائون،
 آهي نينهن به ننڊ جو ويري
 جاڳي مون جاڳايا،
 هاءِ پرين ياد آيا

اياز جي اهڙي گيت نگاريءَ متعلق عبدالحق عظيم، مارچ 1963 جي ماهوار نئين زندگيءَ ۾ لکي ٿو: ”اياز گيت جو شهنشاهه آهي. سنڌيءَ ۾ اهڙا ٻُڌڻا، ٻُڌڻا، ٻُڌڻا ۽ حسين گيت نهايت گهٽ لکيا ويا آهن، ۽ اها به هڪ حقيقت آهي ته جهڙيءَ طرح ٻين ڪيترين صنفن ۾ اياز سنڌي شاعرن جي رهبري ڪئي آهي، تهڙيءَ طرح گيت ۾ پڻ هڪ انوکي ۽ پياري روايت اياز قائم ڪئي آهي، جنهن کي سامهون رکي، بردي، تنوير ۽ نياز بهترين گيت خلقيا آهن. ”بابيهو بولي“، ”تنهنجي ياد پئي آئي“، ”تون مان آهيون يار، او چنڊ“، ”سپکا مومل سپکو راڻو“، ”ساري رات ستارا جاڳيا“ وغيره اهڙا گيت آهن، جيڪي ڪيتري ئي وقت گذرڻ کان پوءِ به سنڌي شاعريءَ جي روشن ستارن وانگر چمڪندا رهندا.“ (عبدالحق عظيم، 1963: 26-27)

اياز ”پونر پري آڪاس“ ۾ پنهنجن اهڙن گيتن لاءِ لکي ٿو ته: ”هن مجموعي ۾ دوهي ۽ گيت جو موضوع به ڪلاسيڪي دوهي ۽ گيت کان زياده وسيع آهي. ڪوئي به دوهو يا گيت ڪنهن به هندي يا اردو گيت جي تقليد نه آهي. جيتوڻيڪ مون انهن جي مخصوص مزاج برقرار رکڻ ۽ هندي آميز زبان سان انهن جي مخصوص ڪيفيت پيدا ڪرڻ جي ڪوشش ڪئي آهي.“ (اياز، 1995: 3)

اياز گيت کان هڪدم پوءِ منظوم نائڪ ڏانهن هليو ويو. ڊاڪٽر انور فگار هڪڙي جي چوڻ موجب: ”شيخ اياز جو جڏهن ”مندن جو منڊل“ نائڪ چيو، تڏهن هو چوويهن ورهين جو نوجوان هو ۽ کيس شاعريءَ ۾ نون سالن جو تجربو هو.“ (انور فگار، 2005) اها هڪڙي عجيب ڳالهه چئبي ته هڪ نوحيز شاعر، جنهن اڃا شعر جي رتد تي ڪو گهڻو پنڌ به نه ڪيو هو، سو ’اوپيرا‘ جهڙي ڏکي، محنت طلب ۽ فني پختگيءَ جي گهرجائو صنف تي طبع آزمائي ڪرڻ لڳي. اياز کي ان معاملي ۾ اهو لاڳيتو رياض ڪم آيو، جيڪو هُن سنڌي، اردو، فارسي ۽ بعد ۾ انگريزيءَ جي اڪثر عظيم ۽ وڏن شاعرن جي اڀياس وسيلي ڪيو هو. اها تپسيا هن جي فنڪارانه جوهر کي وڌ کان وڌ نڪاريندي رهي. جيتوڻيڪ اياز جو پهريون منظوم نائڪ ٻارن لاءِ لکيل آهي، پر اهو نائڪ اياز جي شاعرانه ڪمال ۽ فنڪار طور اُنڪ ۾ هڪ وڏي چال جو درجو رکي ٿو. هيءُ نائڪ معصوميت ۽ تخليقيت جو حسين امتزاج

آهي، جنهن ۾ ويچار ته ٻارن وارا آهن، پر پيشڪش فني طور نهايت شاهڪار ۽ خيال انتهائي وزندار آهن.

گهمي جهان ڏٺو مگر، وطن وري به آ
وطن-
وطن وري به آ وطن.
اسين ڪڏهن 'سري نگر'، ڪڏهن 'مها
بليشور'،
ڪٿي اها فضا نه هئي، اُڪير ئي اها نه
هئي،
سنهي سئيءَ سبيو اياز، سنڌ سان مُدام
من!
وطن وري به آ وطن.

هيءُ "سنگيت ناٽڪ" ٻارن لاءِ لکيل آهي، هن جو نالو "مندن جو منڊل" به ان پس منظر ۾ ئي آهي، ڇو ته منجهس مندن جي رنگا رنگيءَ سان گڏ ٻارن خاص طور چوڪرين جي زندگيءَ، روين ۽ سرگرمين کي چٽيو ويو آهي. اياز هن ناٽڪ کي ايترو ته رسيو ۽ مترنم رکيو آهي، جو ان جي هدايتي نثري جملن کي ڇڏي، هر سٺ ڳائي سگهجي ٿي. هر سٺ ۾ غضب جي رواني ۽ نغمگي موجود آهي. پر جيڪڏهن رڳو مٿئين بند جي موضوع تي غور ڪجي ٿو، ته اياز جي بعد واري شاعريءَ ۾ وطن سان محبت جي جيڪا اونچي عمارت ڪَر ڪنيو بيٺي آهي، تنهن جا بنياد سمجھه ۾ اچي ٿا وڃن. "سنهي سئيءَ سبيو اياز، سنڌ سان مُدام من" پٺاڻيءَ جي شعر "سنهي سئيءَ سبيو، مون ماروءَ سين من" جو ئي ورجاءُ يا پڙاڏو آهي، پر ان ۾ اياز جي شخصي جذبات کي به ڏسي سگهجي ٿو. هن 'ماروءَ' جو لفظ ڪڍي، منجهس 'سنڌ' وڌو آهي- ايئن 'سنڌ' لفظ سان پنهنجي ازلي وابستگي ۽ 'قالو بلي' واري رشتي جي تجديد هن تڏهن ئي ڪري ڇڏي هئي. وطن سان محبت هن جي شاعريءَ جي لاءِ هڪ قدر جي حيثيت اختيار ڪري وئي، ۽ هو آخر تائين "سنڌ سنڌ" جي تسبيح سوريندو نظر آيو.

اياز پنهنجي ابتدائي شاعريءَ ۾ گهڻو ڪري ته پنهنجين لوڪ ۽ چند وديا تي آڌاريل صنفن دوهي ۽ بيت طرف دلي ۽ شعوري طور ڌيان ڏنو. هن نه فقط انهن صنفن ۾ نيايل روايتي موضوع، ڪردار ۽ علامتون بدلايون، پر انهن جي ٻوليءَ کي به اصلوڪي روايت سان ڳنڍي رکڻ جي ڪوشش ڪئي، ۽ اهو سڀ هن جي شعوري عمل جو نتيجو هو. هو ”پونر پري آڪاس“ جي ابتدا ۾ لکي ٿو: ”منهنجي بيت جي هيئت قديم شاعريءَ جي بيت جهڙي آهي، باقي ان جي موضوع ۾ جدت آهي. بيتن ۾ ڪم آندل ٻولي نيٺ سنڌي آهي. ڇو ته بيت جي ٻوليءَ ۾ فارسي آميزيءَ جي گنجائش بلڪل نه آهي ۽ هندي آميزيءَ جي گنجائش به گهٽ آهي.“ (اياز، 1995: 1)

بيت سان گڏوگڏ هن جيڪي روايتي يا جديد هيٺون اختيار ڪيون، تن ۾ به هن جي تجربي ۽ انفرادي رنگ کيس هڪ نمائنده ۽ اڳواڻ شاعر جي حيثيت ڏئي بيهاريو. اها ڳالهه بلڪل صحيح آهي ته ”نظم، آزاد نظم ۽ غزل ۾ اياز جو رنگ ئي پنهنجو آهي. عروض جي حد بندين اندر رهي، هن پاروئين صنعتي بندشن کان نظم ۽ غزل کي آزاد ڪري ڇڏيو آهي ۽ انهي روايت کي رهبر بنائيندي، سنڌ جي نون شاعرن جي نظم ۽ غزل کي فارسي مجهوليت، اردو ترڪتال مان ڪڍي، خالص سنڌي رنگ ڏنو آهي.“ (عبدالحق عظيم، 1963: 27)

ورهاڱي جي ٿيندي ٿيندي، شيخ اياز هڪ شاعر طور مڪمل تعارف حاصل ڪري چڪو هو. 1947ع ۾ هن جو شايع ٿيل پهريون مجموعو ”ٻوڙ گل، نالئه دل“ هن جي شاعرانه صلاحيت جو مثال پيش ڪرڻ لاءِ ڪافي آهي، جنهن ۾ ٻولي، لغت، موضوع ۽ بندش اردوءَ جي ڪنهن به سقه بند ۽ استاد شاعر کي به متوجهه ڪرڻ لاءِ ڪافي آهن، پر سنڌيءَ ۾ به هُن جي تخليقي روش گهٽ غير روايتي نه آهي. 1946ع واري اليڪشن دوران اياز جو هڪ مثالي انقلابي گيت ”ڳاءِ انقلاب ڳاءِ“ سامهون آيو، جيڪو پهرين جهازي مزدورن جي احتجاجن ۾ ڪراچيءَ جي بندرگاهه تي گونجندي ٻڌو ويو، ۽ اُن ئي سال ٿيل اليڪشن دوران عمرڪوٽ جي آس پاس، ٿر جي پٽن ۽ ڏهرن ۾ ٻڌو ويو، جڏهن اياز ايم اين راءِ جي ريڊيڪل پارٽيءَ جي هڪ ڪارڪن طور، محمد ابراهيم جويي، ولاس ۽ شيلا سان گڏجي، پنهنجي پارٽيءَ

جي اُميدوار عبدالغفور سرهنديءَ جي ورڪ لاءِ هڪ مهيني تائين ٿر ۾ وڃي رهيو هو ۽ بقول محمد ابراهيم جويي جي، ايئن اياز پنهنجي ابتدائي فني ۽ فڪري لاڙن ۾ ئي هڪ مختلف ۽ جدا واس ۽ ورن جو شاعر هو، جنهن بوليءَ ۽ گهاڙين جي سطح تي روايتي عروضي شاعريءَ جي جمود ۽ يڪ رنگيءَ کي ٽوڙڻ لاءِ هڪ پاسي ڪشچند بيوس، دلگير ۽ فانيءَ جي روايت کي اپنايو، ته موضوع ۽ فڪري حوالي سان حيدر بخش جتوئيءَ جي روايت کي اختيار ڪيو. ائين هُو هڪ يگانو، ڌياڪ ڇڪائيندڙ، تيزيءَ سان اڀري آيل ۽ پنهنجي دؤر جي روش ۽ چلن جي ابتڙ هلندڙ شاعر ٿيڻ جون تقاضائون پوريون ڪرڻ جي اهل بڻجي سگهيو.

دراصل اياز جي شخصيت ۽ شعر جي اولين خوبِي ۽ انفراديت هر قسم جي روايت ۽ فرسوده گهاڙين ۽ تصورن کان بغاوت هئي. هونئن ته اها بغاوت گهڻ رخي ۽ گهڻ طرفي آهي، پر هن جيڪا سڀ کان پهرين بغاوت ڪئي، سا شاعريءَ جي روايتي بوليءَ سان هئي. هن جو پهريون شعري مجموعو ”ڀونر پري آڪاس“ ته گهڻو پوءِ 1962ع ڌاري آيو، ان کان اڳ ۾ ئي هن ورهاڱي کان ڪجهه وقت اڳ جيڪي سهڻا، سڃيلا، نفيس احساسن تي ٻڌل، رسيلي بوليءَ وارا گيت لکيا هئا، سي هن جي پنهنجي بوليءَ سان اڻاهه محبت ۽ پنهنجي لوڪ ۽ اساسي شعري روايت سان ڳنڍجڻ جي سلسلي ۾ پهرينءَ ڳنڍ مثل هئا.

آءُ سرنهن گل ڪيا، مينهن پيا آءُ،
 آءُ پرين آءُ!
 ٻنڌ ٻيو آنهه ڇا؟ چنڊ هنئين ڇو
 پڙي؟
 آءُ سباجها سڄڻ! آءُ گهڙيءَ لئه
 گهڙي،
 چنڊ جيان ڪر چٽاءُ،
 آءُ پرين آءُ!

بوليءَ کان پيشڪش جي انداز ۽ پيشڪش کان فڪر ۽ فن، ذهني روين ۽ لاڙن ۾ اياز هڪ مڪمل باغي، آزادي پسند، تجربن ۾

يقين رکندڙ، جدت طراز ۽ روايت کان الڳ ٿلڳ هلندڙ فنڪار هيو، جنهن کي ان ڳالهه جو مڪمل ادراڪ ۽ احساس هو ته سنڌي شعر ۽ ادب ڪنهن نئين رستي تي هلڻ کان سواءِ پنهنجي سماج ۽ پنهنجي دور جون ضرورتون پوريون ڪرڻ جي اهل بڻجي نٿو سگهي.

حوالا:

1. هڪڙو انور فگار، 2008: شيخ اياز جو پهريون منظوم ناٽڪ (مضمون)، ڇماهي سنڌي ادب، انسٽيٽيوٽ آف سنڌالاجي، ڄام شورو.
2. جويو محمد ابراهيم، 2008: ڪي جو بيجل ٻوليو (نئون ڇاپو)، روشني پبليڪيشن ڪنڊيارو.
3. اياز شيخ، 2008: ڪٿي نه پڄبو ٿڪ مسافر (چارئي پاڳا گڏ)، روشني پبليڪيشن ڪنڊيارو.
4. قادر منصور (سهيڙ)، 2000: شيخ اياز تاريخ جي ڪنھڙي ۾، سڀيتا پبليڪيشن، حيدرآباد.
5. عظيم عبدالحق، 1963: پونر پري آڪاس (مضمون)، ماهوار نئين زندگي (مارچ)، حيدرآباد.
6. چانڊيو جامي، 2010: ذات ڏيئا ٻاريا، (مرتب: رياضت برڙو)، ڏاهپ پبليڪيشن لاڙڪاڻو.
7. شيخ اياز، 1995: پونر پري آڪاس (ٽيون ايڊيشن)، نيو فيلڊس پبليڪيشن، حيدرآباد.
8. شيخ اياز، 2008: جي ڪاڪ ڪڪوريا ڪاڙي، روشني پبليڪيشن ڪنڊيارو، 2008ع، ص: 64.
9. شيخ اياز، 1947: سفيد وحشي، باغي منڊل ڪراچي، اپريل 1947ع، ص: 6.
10. شيخ اياز، 2001: اڳتي قدم (نئين سر ڇپايل-مرتب: ڊاڪٽر انور فگار هڪڙو)، شيخ اياز فائونڊيشن حيدرآباد، 2001ع، ص: 73.
11. شيخ اياز، 2001: اڳتي قدم (نئين سر ڇپايل-مرتب: ڊاڪٽر انور فگار هڪڙو)، شيخ اياز فائونڊيشن حيدرآباد.
12. آزاد برڪت علي، 2006: ادب ۽ زندگي (مضمون)، ڪتاب: ادب، زندگي ۽ سماج (مرتب: ڊاڪٽر انور فگار هڪڙو)، مهراڻ اڪيڊمي، شڪارپور.
13. شيخ اياز، 1995: پونر پري آڪاس (ٽيون ايڊيشن)، نيو فيلڊس پبليڪيشن، حيدرآباد.
14. شيخ اياز، 1995: ، پونر پري آڪاس، (ٽيون ايڊيشن) نيو فيلڊس پبليڪيشنس، حيدرآباد.
15. شهباز قمر، 2003: اياز سان انصاف ڪريو (مضمون)، ڪتاب: آڪاش کان وڏو ڌرتيءَ جو شاعر، شيخ اياز فائونڊيشن، حيدرآباد.
16. شيخ اياز، 2008: ڪٿي ته پڄبو ٿڪ مسافر (ٻيو ايڊيشن) روشني پبليڪيشن، ڪنڊيارو.
17. پريم هدايت، ڊاڪٽر/هڪڙو انور فگار ڊاڪٽر، 2005: شيخ اياز هڪ منفرد قلمڪار، سنڌ يونيورسٽي، ڄام شورو.
18. شيخ اياز، 1988: ڪپر ٿو ڪن ڪري، نيو فيلڊس پبليڪيشنس، حيدرآباد.
19. شيخ اياز، 1947: سفيد وحشي، باغي پبليڪيشن، ڪراچي.

20. جويو، محمد ابراهيم، 2008: (مهاڳ) ڪي جو بيجل ٻوليو(ٻيو ايڊيشن)، روشني پبليڪيشن، ڪنڊيارو.
21. شيخ اياز، 2001: اڳتي قدم پبليڪيشن شڪارپور، (ٻيو ڇاپو-ٽيئي پرڇا گڏ)، سنڌي ادبن جي سهڪاري سنگت، حيدرآباد.
22. مرزا اسلم رحيل، 1998: سنڌ ڪي چند انقلابي دانشور اورعوامي رهنما، الفاظ پبليڪيشن لاهور.
23. شيخ اياز، 1986: ڪپر ٿو ڪن ڪري (ٻيو ايڊيشن)، نيو فيلڊس پبليڪيشن، حيدرآباد.
24. جويو محمد ابراهيم، 2008: ڪي جو بيجل ٻوليو(مهاڳ: نئون ڇاپو)، روشني پبليڪيشن ڪنڊيارو.
25. چانڊيو، امير علي، 1998: اياز جي شاعري: هڪ مطالعو(مضمون)، ڪتاب: شيخ اياز(مرتب: جامي چانڊيو)، سنڌيڪا پبليڪيشن، ڪراچي.
26. شيخ اياز، 2008: ڪٿي ته پڇيو ٿو مسافر(چارئي پاڳاڳڏ)، روشني پبليڪيشن ڪنڊيارو.
27. شيخ اياز، 2001: اڳتي قدم(ٽيئي شمارا گڏ- نئون ڇاپو)، شيخ اياز فائونڊيشن، حيدرآباد.
28. شيخ اياز، 2008: جي ڪاڪ ڪڪوريا ڪاپڙي(ڇاپو ٻيو) روشني پبليڪيشن، ڪنڊيارو.
29. شيخ اياز، 1998: شيخ اياز هڪ شاعر، هڪ عاشق (مرتب: ناز سنائي)، سنڌي ساهت گهر، حيدرآباد.
30. بلوچ تاج، 1964: نئين زندگي، نومبر 1964، ڪراچي.
31. بخاري استاد، 1971: گيت اسان جا جيت اسان جي، ڪيرٿر پبليڪيشن، دادو.
32. پرڪاش موتي، 2006: تنهنجي ڳليءَ جون ڳالهيون، جيون ڪلا پرڪاشن، آديپور، انڊيا.